

“ተዘክሮ ቃለ-መጠይቅ ምስ ኤራ-ትቪ”

ከምዚ ሎሚ'ዓልቲ መስክረም 7/2017 ኢዩ ነይሩ፡

ድሕሪ ሓደ ዓመት!

ንዓይ ግን ዳርጋ ቅድሚ ሰሙን። ስለምንታይ ሓሳብይን ቀልበይን ድሕሪ ናብ ኣመሪካ ምምላሳይ ኣብ ኣስመራ ስለ ዘሎ። ልክዕ ኣስመራን ደቂ ዓድን ከም እትፈትዎ መጽሓፍ ደጋጊምካ ምንባብ በዚ'ውን ከም ምርኣይ ማለት ኢዩ።

ግን ኣጋኒንካዮ ከይትብሉኒ። ሓደራ!

ናብ መንስኣ ጽሑፊይ ክምለስ። ኣብ ኣስመራ ድሕሪ ምእታወይ፡ ብዘቆጸርናዮ መሰረት ምስ ተስፋዓለም ገብረማርያም፡ እቲ ብማዕክን ቲቪ ኤርትራ ደረሰትን ተመራመርትን ብምዕዳም ቃለ-መጠይቅ ዘቅርብ ፍሉጥ ደራሲን ገጣሚን ተራኹብና። ድሕሪ ብዙሕ ዓመታት ብምርእኣይና፡ ኣዝዩ ዝምስጥ'ዩ ነይሩ። ንተስፋ ብዕድመይ ኣቦ፡ ብትርኢታይ ግን ሓው ወይ ዓርኩ ኢዩ ዝመስል ክብል እደፍር።

ከም ቆጶራና ናብ ኤራ ቲቪ ክኸይድ ከሎኹ፡ ሕቅንቅንቅ በልኩ። ስለምንታይ ትብሉ ትኹኑ። ቃኘው ስተሽንን ኣደባባይ እንዳ ሚኪኤልን ስለ ተዘከሩኒ። ኣብኡ እምበኣር'የ ብግዜ ንእስነታይ ምስ ብዙሓት ቆልዑ ኣሜርካውያን መንቲግ እንዳሸጥኩ ዝዓበኹ። ግዚኡ ካብ 1962-1965 ኣቢሉ ነበረ። መጽሓፍቲ እንግሊዝን ጣልያንን ብመንቲግ እንዳለወጥኩ፡ ዳርጋ ንእሽቶ ቤት-መጽሓፍቲ (ላይብረሪ) ኣብ ዝዛይ ክውንን ከኣልኩ። ይዝከረኒ ኣብታ ጸባብ ዝዛና ሓደ ቆልዓ “ ኣታ ሃይለ ሰራቂ ኣብ ዝዛኻ እንተዝመጽእስ፡ ነዛ ንእሽቶ ራድዮኻን መጽሓፍካን ጥራይ ወሲዶ ምወጸ” ክብል ኣደይ “ካዕ!ካዕ!” ኢላ ሰሓቀት። ወይ ወዲ ገርሂ ልባ! እቲ ቆልዓ ሓቂ ኢዩ ተዛሪቡ። ክሳብ ሎሚ እውን ይዝከረኒ። ከምኡ ገና እንግሊዝ ብግቡእ ቅድሚ ምንባብይ ኢዩ ክዛረብ ዝጀመርኩ። ስለ ምስ ቆልዑ ኣሜርካውያን ፓሊና ወይ ቫኩ (Baseball) ክጸወት ብምስማዕ ዝተለማመድኩም። ነደይ “ ኣይዶንት ኬር” ክብላ ከሎኹ፡ ተቀቢላ ዝተጸረፍኩዎ መሲልዎ “ ንዓኻ ባ ኣይዶንት ኬር ትብለኒ” ነይራ። ከምኡ ኣደይ “ ንናጽነት ጓል ኣዶ በርህ “ፍሪዶም፡ እሁሩ” እንዳበልካ ስለ እትጸረፋ ኣብ መንገዲ ንዓይ ጠሪዓትልካ። እታ ቆልዓ ዘይዙርብ ከይተዛርበኒ” በለትኒ። ኣነ “ኣቲ'ደይ.... ፍሪዶም ማለት ናጽነት ማለት ኢዩ። ዶ' ብሽማየ ጸውዔያ” በልኩም። ኣየ ንእስነት ግርህና ክጥዕም። ልክዕ ብዝተሰባበረ እንግሊዝ ኢዩ ክማሃር ጀሚረ። ሓደ-ሓደ ግዜ እውን ብትግርሽ-እንግሊሽ ንኣብነት “ሃንደበትሊ (Suddenly)” እብል ነይረ። ወረ ሓደ-ሓደ ግዜ እንግሊዝ ፈሊጠ ያኢ.....

ኣይ ዊሽ ዘ ዊሽ ዩ ዊሽ

ዛት ኢዝ ዘወይ ኣይ ለርንድ እንግሊሽ

ኣይ ዊሽ ዘ ዊሽ ዩ ዊሽ

ዛት ኢዝ ዘወይ

ኣይ ለርንድ ዘተዊስት

ላይክ ኤልቢስ (Elvis).

እንዳበልኩ እደርፍ ነይረ።

I wish the wish you wish

That is the way

I learned English

I wish the wish you wish

That is the way I learned the twist

Like Elvis.....

ግን ንድሕሪት ተመሊሶ ስለምንታይ “ሕንቅንቅ” ከም ዝበልኩ ክገልጽ እፈቱ። እዚ ዝዓበኹሉ ቦታ ናይ ቀደም ዕርዲ ባልዲሰራ ናይ ዳሕራዩ ፎርቶ፣ ሽታው፣ ቃኘው፣ ኣባ መቻል፣ ሕጂ ድሕሪ ናጽነት መዓስከር ደንደን (ሓቀይ ድየ?) ዝበሃል ዘሎ፣ መን ኢዩ ቲቪ-ኤሪ ንዳሕራዩ ኣብኡ ክምስረት ዝሓሰቦ? ኣነኸ ኣብቲ ምስ ኣሜርካውያን ዝጓየሉን ዝጻወተሉን ዝነበርኩ ፡ ድሕሪ ሓሙሳ ዓመታት መጽኤ ንቃለ-መጠይቕ ክቀርብ ንመን ተራእዮ? ተኣምር ድኣ ይበሃል።

ብምድፍናቕ ዝኣከል ንምሸቱ ንብዓት ሰዓረኒ።

ምስጢሩ እንታይ'ዩ?

ጽሕፍቶ! (That is DESTINY).

ብፍላይ ሽዕኡ ደሪስ ደይ ቅድሚ እዝነይ ምሓማመይ ኣብ ቃኘው ዝደረፈቶ ትዝ በለኒ።
ከምዚ ዝስዕብ ኢዩ፡-

Che sera sera

What ever will be

Will be.....

For the future

Is not ours to see....

ዝኹነ ከኹውን ኢዩ ግና

ስለ ዘይንፈልጦ

መጻኢ ዕድልና።

ሃለሉያ። ናጽነት ኤርትራ ኣስተማቅረያ። ብድሕሪ ሕጂ ዝመጸ ይምጻእ።

ዘልዓለማዊ ክብሪ ንሰውኣትና።

ሃይለ ቦኹሪ

ምስ ኤራትሺ ዝገበርኩዎ ቃለ-መጠይቅ ነዚ ዝስዕብ ኣድራሻ ሓበሬታ (web address)
ብምጥዋቅ ክትሰምዑ ትኸእሉ።